

အီလက်ထရောနစ်ကျန်းမာရေးသတင်းစနစ်အသုံးပြုခြင်း အသိပေးရှင်းလင်းဆွေးနွေးပွဲကျင်းပ

အခြေခံကျန်းမာရေးဝန်ထမ်းများအနေဖြင့် မိမိတာဝန်ကျသည့်ဒေသ၏အခြေအနေနှင့် ကျန်းမာရေးစောင့်ရှောက်မှု လုပ်ငန်းများဆောင်ရွက်ရာတွင် အောင်မြင်မှု၊ အားနည်းချက်၊ အားသာချက်များကို မိမိကိုယ်တိုင်ကောင်းမွန်စွာသုံးသပ် ဆန်းစစ်နိုင်ပြီး ထိရောက်သည့်ကျန်းမာရေးစောင့်ရှောက်မှုလုပ်ငန်းများဆောင်ရွက်နိုင်ရန်အတွက် လက်ရှိကောက်ယူနေသည့် Paper based ပုံစံမှ Electronic ပုံစံသို့ပြောင်းလဲခြင်းဖြစ်ပါကြောင်း၊ ဒီဇင်ဘာ(၂၇)ရက်နေ့နံနက်ပိုင်းတွင် နေပြည်တော်ရှိ မင်္ဂလာသီရိဟိုတယ်၌ကျင်းပသော အီလက်ထရောနစ် ကျန်းမာရေးသတင်းစနစ်အသုံးပြုခြင်း အသိပေးရှင်းလင်း ဆွေးနွေးပွဲ (Workshop on Awareness Raising of eHMIS Using DHIS2) တွင် ကျန်းမာရေးနှင့်အားကစားဝန်ကြီးဌာန၊ ပြည်ထောင်စု ဝန်ကြီး ဒေါက်တာမြင့်ထွေး က ပြောကြားသည်။



ယခုအခါမြန်မာနိုင်ငံတွင် Mobile Phone ကွန်ယက်အားကောင်းလာခြင်းနှင့်အတူ အင်တာနက်ဆက်သွယ်ရေးစနစ် သည်လည်း နိုင်ငံ၏နေရာများစွာတွင်ရရှိလာပြီဖြစ်သည့်အတွက် ယခုကဲ့သို့ electronic ပုံစံပြောင်းခြင်းသည် ကျန်းမာရေးစနစ် ကို များစွာအထောက်အကူဖြစ်စေမည်ဖြစ်ပါကြောင်း၊

အီလက်ထရောနစ်ပြည်သူ့ကျန်းမာရေးသတင်းစနစ်ဆောင်ရွက်ရာတွင်အသုံးပြုသည့်ဆော့ဝဲလ်သည်နိုင်ငံ၏လိုအပ်ချက် နှင့်အညီဖြစ်စေရန်အတွက် ပြုပြင်သင့်သည်ကိုပြုပြင်ဆောင်ရွက်ရမည်ဖြစ်ပါကြောင်း၊ အသုံးပြုသည့်စနစ်သည် နိုင်ငံနှင့် သဟဇာတ ဖြစ်/မဖြစ် အမြဲဆန်းစစ်ရန်လိုအပ်ပါကြောင်း၊

DHIS2 ကို (၂၀၁၄)ခုနှစ်နှင့် (၂၀၁၅)ခုနှစ်အတွင်း မြို့နယ်(၄)မြို့နယ်တွင်စမ်းသပ်ဆောင်ရွက်ခဲ့ပြီး (၂၀၁၅)ခုနှစ်၊ ဒီဇင်ဘာတွင် 3MDG Fund ၏အထောက်အပံ့ဖြင့် မြို့နယ်(၂၆)မြို့နယ်ကိုသင်တန်းပေးပြီး စတင်အကောင်အထည် ဖော်ခဲ့ပါ ကြောင်း၊ သို့ရာတွင် အများစုသည် ကိန်းဂဏန်းအချက်အလက် ထည့်သွင်းပြီးပါက အလုပ်ပြီးသည်ဟုယူဆသည်ကို တွေ့ရှိရပါ ကြောင်း၊ ကိန်းဂဏန်းကို မည်သည့်အတွက်ကောက်ယူသည်၊ မည်သို့အသုံးပြုသည်ကို သိရှိရန်လိုအပ်ပါကြောင်း၊

ကိန်းဂဏန်းများကိုဖြည့်သွင်းရာတွင် ကျေးလက်ကျန်းမာရေးဌာနခွဲမှအစပြု၍ အဆင့်အသီးသီးရှိဖြည့်သွင်းသူများ အနေ ဖြင့် မိမိကိုယ်ပိုင်အရေးကဲ့သို့ မှန်ကန်စွာဖြည့်သွင်းရန်လိုအပ်ပါကြောင်း၊ သို့မှသာ ထွက်ပေါ်လာမည့်ရလဒ်များသည်လည်း

ကောင်းမွန်မှန်ကန်မည်ဖြစ်ပါကြောင်း၊ မှားယွင်းစွာဖြည့်သွင်းမိပါက အသုံးပြုဆော့ဝဲလ်မည်မျှကောင်းစေကာမူ ရလဒ်များသည် အသုံးဝင်မှုအားနည်းသွားမည်ဖြစ်ပါကြောင်း

ယနေ့ဆွေးနွေးပွဲတွင် အီလက်ထရောနစ်ပြည်သူ့ကျန်းမာရေးသတင်းစနစ် DHIS2 ကို မည်သို့အသုံးပြုနိုင်သည်ကို လေ့လာကြပြီး အားသာချက်၊ အားနည်းချက်များကိုဆွေးနွေးကာ ကျန်းမာရေးစနစ်ဖွံ့ဖြိုးတိုးတက်ရေးအတွက် အဆင့်ဆင့် ကြီးကြပ်ကွပ်ကဲပေးကြရန် တိုက်တွန်းပါကြောင်းဖြင့် ပြည်ထောင်စုဝန်ကြီးက ပြောကြားသည်။



ဆွေးနွေးပွဲသို့ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါမောက္ခဒေါက်တာသက်ခိုင်ဝင်း၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ တိုင်းဒေသကြီး/ပြည်နယ် ပြည်သူ့ကျန်းမာရေးဦးစီးဌာနမှူးများ၊ ညွှန်ကြားရေးမှူးများနှင့် တာဝန်ရှိသူများတက်ရောက်ကြသည်။

အဆိုပါဆွေးနွေးပွဲတွင် DHIS2 နှင့်ပတ်သက်ပြီး လက်တွေ့အသုံးပြုလေ့လာကြမည်ဖြစ်ကာ ဖြည့်သွင်းသည့်သတင်းအချက်အလက်များကို ကျိုးကြောင်းဆီလျော်မှုဆန်းစစ်ခြင်း၊ စုစည်းတင်ပြခြင်း၊ ကျန်းမာရေးစောင့်ရှောက်မှုနှင့် ရောဂါဖြစ်ပွားမှုအခြေအနေတို့အား ဆန်းစစ်လေ့လာသုံးသပ်ခြင်းတို့အား ဆွေးနွေးကြမည်ဖြစ်သည်။



ယခုကဲ့သို့ဆောင်ရွက်ခြင်းအားဖြင့် အခြေခံကျန်းမာရေးဝန်ထမ်းများ၏ လုပ်ငန်းဆောင်ရွက်မှုကိုကြီးကြပ်ခြင်း၊ လူအင်အားနှင့်ပတ်သက်၍ သတင်းအချက်အလက် အခြေပြုကာ လိုအပ်သည်များစီမံဆုံးဖြတ်ဆောင်ရွက်ခြင်း၊ တင်ပြခြင်းတို့ကို အချိန်နှင့်တပြေးညီဆောင်ရွက်ရာတွင် များစွာ အထောက်အကူပြုစေမည်ဖြစ်သည်။